

രണ്ടുവിഭാഗത്തിൽപ്പെട്ട ആളുകൾ തടിച്ചുകൂടുകയും സംഘർഷം ഉയർന്നുവരികയും ചെയ്യുന്നുവെന്ന വിവരം കിട്ടിയതിന്റെ അടിസ്ഥാനത്തിൽ താന്താൻ പോലീസ് സ്റ്റേഷനിൽനിന്നും സബ് ഇൻസ്പെക്ടറും പോലീസ് പാർട്ടിയും രണ്ടു ജീപ്പുകളിലായി സ്ഥലത്തെത്തി അവിടെ കൂടി നിൽക്കുന്നവരെ പിരിച്ചുവിട്ടു. തുടർന്ന് സി.പി.ഐ.(എം.) പ്രവർത്തകനെ ആക്രമിച്ച ഇസ്ഹാക്കിനെ കസ്റ്റഡിയിലെടുത്തു. അദ്ദേഹത്തെ കസ്റ്റഡിയിലെടുത്ത് ജീപ്പിൽ പോലീസ് സ്റ്റേഷനിൽ കൊണ്ടുപോകുമ്പോൾ നൂറോളം മുസ്ലീം ലീഗ് പ്രവർത്തകർ വടി, കല്ല്, ഇരുമ്പുപൈപ്പ് ഇവയെല്ലാമായി സംഘം ചേർന്ന് റോഡ് തടസ്സപ്പെടുത്തി. പോലീസ് പാർട്ടിയെ ആക്രമിക്കുകയും പോലീസ് അവരോട് പിരിഞ്ഞുപോകാൻ ആവശ്യപ്പെടുകയും ചെയ്തു. അതൊന്നും വകവെക്കാതെ പോലീസ് ജീപ്പിനുമുന്നെ കല്ലെറിഞ്ഞു, പോലീസ് ഉദ്യോഗസ്ഥരെ ഇരുമ്പുവടി ഉപയോഗിച്ച് അടിച്ചു. സബ് ഇൻസ്പെക്ടർ സുമേഷ് സുധാകരിനും അഡീഷണൽ സബ് ഇൻസ്പെക്ടർ അഭിലാഷിനും സി.പി.ഒ.-മാരായ ദിനേഷിനും പരിക്കേൽക്കുകയും ചെയ്തു. ഈ സംഭവത്തിൽ ഐ.പി.സി.-യിലെ വിവിധ വകുപ്പുകൾ പ്രകാരവും പി.ഡി.പി.പി. ആക്ട് പ്രകാരവും പോലീസ് കേസ് രജിസ്റ്റർ ചെയ്തിട്ടുണ്ട്. ഇക്കാര്യത്തിൽ കേസ്സിലെ പ്രതികളെ അറസ്റ്റ് ചെയ്തിട്ടില്ല. താന്താൻ പോലീസാണ് ഇക്കാര്യത്തിൽ അന്വേഷണം നടത്തിവരുന്നത്. പ്രതികളെ തിരക്കിപ്പോയ കൂട്ടത്തിൽ വനിതാ പോലീസ് ഉദ്യോഗസ്ഥരുണ്ടായിരുന്നു. വനിതാ പോലീസ് ഉദ്യോഗസ്ഥരുടെ സാന്നിധ്യത്തിലാണ് വീടുകളിൽ അന്വേഷണം നടത്തിയത്. അന്വേഷണ സമയത്ത് നിയമാനുസൃതമായ കാര്യങ്ങൾ മാത്രമേ ഉണ്ടായിട്ടുള്ളൂവെന്നാണ് പോലീസിന്റെ റിപ്പോർട്ട്. വീടുകളിലെ സ്ത്രീകൾക്കോ കുട്ടികൾക്കോ പ്രായമായവർക്കോ യാതൊരുവിധ ബുദ്ധിമുട്ടുകളും ഉണ്ടാക്കാൻ പോലീസ് തയ്യാറായിട്ടില്ലെന്നാണ് പോലീസ് റിപ്പോർട്ട്. ഈ കേസ്സിലെ തിരിച്ചറിഞ്ഞ നാല് പ്രതികളെ ഇന്ന് പുലർച്ചെ (19-7-2016) അറസ്റ്റ് ചെയ്തിട്ടുണ്ട്. ഷാജഹാൻ, സുഹൈസ്, കോയമോൻ തുടങ്ങി നാല് ആളുകളെ അറസ്റ്റ് ചെയ്തിട്ടുണ്ട്. ഇവിടെ പോലീസ് വിചാരിച്ചാൽ മാത്രം സമാധാനം പുനഃസ്ഥാപിക്കാൻ കഴിയില്ല. സംഭവത്തിൽ ഇടപെട്ട് നിയന്ത്രിക്കാൻ മാത്രമേ പോലീസിന് കഴിയൂ. സമാധാനം പുനഃസ്ഥാപിക്കാനുള്ള ശ്രമം ബന്ധപ്പെട്ട പാർട്ടികളുടെ ഭാഗത്തുനിന്നുണ്ടാകണം. അതിന് മുസ്ലീം ലീഗ് മുൻകയ്യെടുക്കണം.

## 2. ശിശുക്ഷേമ സമിതി തെരഞ്ഞെടുപ്പ്

ശ്രീ. എം. വിൻസെന്റ്: സർ, 16-7-2016-ന് തിരുവനന്തപുരത്ത് സംസ്ഥാന ശിശുക്ഷേമ സമിതിയിലേയ്ക്ക് നടന്ന തെരഞ്ഞെടുപ്പിൽ ഇന്നുവരെ ഉണ്ടായിട്ടില്ലാത്ത തരത്തിൽ അക്രമമുണ്ടായി. കപ്രസിദ്ധമായ കണ്ണൂർ മോഡൽ തെരഞ്ഞെടുപ്പ്

അക്രമണത്തെ അനുസ്മരിപ്പിക്കുന്ന തരത്തിലാണ് ഇവിടെ അക്രമം നടന്നത്. 15-7-2016-ന് ബഹുമാനപ്പെട്ട കേരള ഹൈക്കോടതി രജിസ്ട്രാർവഴി സംസ്ഥാന ഡി.ജി.പി.-ക്ക് ഒരു അറിയിപ്പ് കൊടുത്തിരുന്നു. അവിടെ വോട്ട് ചെയ്യാൻ വരുന്ന അംഗങ്ങൾക്ക് നിർഭയമായി വോട്ട് ചെയ്യാനുള്ള സാഹചര്യം ഒരുക്കണമെന്നുള്ളതായിരുന്നു അറിയിപ്പ്. അതേ ദിവസം ഈ ജില്ലയിലെ രണ്ട് മാർക്സിസ്റ്റ് നേതാക്കന്മാർ - മേയറും മുൻമേയറും ദേശാഭിമാനിവഴി ഒരു പത്രവാർത്ത കൊടുക്കുകയുണ്ടായി. ഒരു വിഭാഗം അംഗങ്ങൾ വോട്ട് ചെയ്യാൻ വന്നാൽ ഞങ്ങൾ തടസ്സപ്പെടുത്തും എന്ന്. ബഹുമാനപ്പെട്ട ഹൈക്കോടതി നൽകിയ നിർദ്ദേശമല്ല പോലീസ് ഇവിടെ നടപ്പിലാക്കിയത്. സി.പി.ഐ. (എം) നേതാക്കൾ ദേശാഭിമാനി പത്രംവഴി നൽകിയ നിർദ്ദേശമാണ് പോലീസ് ഇവിടെ നടപ്പിലാക്കിയത്. ബഹുമാന്യരായ ആരോഗ്യവും സാമൂഹ്യനീതിയും വകുപ്പുമന്ത്രി ശ്രീമതി കെ.കെ. ശൈലജ ടീച്ചർ അവിടെയുണ്ടായിരുന്നു. അവർ ശിശുക്ഷേമ സമിതിയുടെ ഒന്നാം വൈസ് പ്രസിഡന്റാണ്. അതുകൊണ്ട് അവർക്ക് അവിടെ വന്ന് നിൽക്കാം, വോട്ട് ചെയ്യാം. ബഹുമാനപ്പെട്ട വൈദ്യുതിയും ദേവസ്വവും വകുപ്പുമന്ത്രി ശ്രീ. കടകംപള്ളി സുരേന്ദ്രൻ വോട്ടറല്ല. അദ്ദേഹവും അവിടെയുണ്ടായിരുന്നു. നാട്ടുഭരിക്കുന്ന മന്ത്രിയുടെ സാന്നിധ്യത്തിലാണ് ഈ അക്രമം അവിടെ അരങ്ങേറിയത്. ഞാൻ ശിശുക്ഷേമ സമിതിയിലെ വോട്ടറാണ്. ഇത് എന്റെ ഐഡന്റിറ്റി കാർഡാണ്. (ഐഡന്റിറ്റി കാർഡ് ഉയർത്തിക്കാട്ടി.) എനിക്കുപോലും വോട്ട് ചെയ്യാനുള്ള അവസരം നിഷേധിച്ചു. ഈ നിയമസഭയിൽ പല തവണ അംഗമായിരുന്ന ശ്രീ. കെ. എ. ചന്ദ്രന്റെ ഐഡന്റിറ്റി കാർഡ് പിടിച്ചുവാങ്ങി. ആയുർവ്വേദ കോളേജിന്റെ പ്രിൻസിപ്പാളായിരുന്ന ഡോ. ബാബു വിജയനാഥിനെയും വോട്ട് ചെയ്യാൻ അനുവദിക്കാതെ ഐഡന്റിറ്റി കാർഡ് പിടിച്ചുവാങ്ങി. അവിടെ ടഷററായി മത്സരിച്ച ശ്രീ. സുമേഷ് കുരുവിള എന്ന സ്ഥാനാർത്ഥിയുടെ അമ്മ ഏലിയാമ്മ തോമസ് വോട്ട് ചെയ്യാനെത്തിയപ്പോൾ സ്വന്തം മകന്റെ മുൻപിലിട്ട് ആ അമ്മയെ ക്രൂരമായി മർദ്ദിച്ചു. മാധ്യമങ്ങളെല്ലാം അത് റിപ്പോർട്ട് ചെയ്തിട്ടുണ്ട്. മനോരമ റിപ്പോർട്ട് എന്തായിരുന്നു; വോട്ട് ചെയ്യാനെത്തിയ ചില കോൺഗ്രസ് അനുകൂലികളെ സമിതി ഓഫീസിനുമുന്നിൽ വളഞ്ഞിട്ട് മർദ്ദിക്കുകയായിരുന്നു, തിരിച്ചറിയൽ കാർഡുള്ളവരെ അടിച്ചോടിച്ച്, സ്ത്രീകളെവരെ പിൻതുടർന്ന് മർദ്ദിച്ചുവെന്നാണ്. മാതൃഭൂമിയിൽ പറഞ്ഞിരിക്കുന്നത്-'വോട്ട് ചെയ്യാനെത്തിയ പലരെയും തിരുവനന്തപുരത്ത് തെരുവ്തൊട്ടുള്ള സമിതി ഓഫീസിനുമുന്നിൽ വളഞ്ഞിട്ട് മർദ്ദിച്ചു. അക്രമത്തിൽ പോലീസുകാരുൾപ്പെടെ 15-ഓളം പേർക്ക് പരിക്കേറ്റു. ഓഫീസിന് സമീപത്തെ റോഡിലൂടെ നടന്നുപോയവരെയും സ്ത്രീകളെയുംവരെ പിന്തുടർന്ന് മർദ്ദിച്ചു'. ഒരു മന്ത്രിയുടെയും പോലീസിന്റെയും മാധ്യമപ്രവർത്തകരുടെയും സാന്നിധ്യത്തിൽ എന്തിനാണ് ഇങ്ങനെയുള്ള അക്രമം അരങ്ങേറിയത്, എന്തിനാണ്

വോട്ടില്ലാത്ത മന്ത്രി അവിടെ എത്തിയത്? തങ്ങൾ കൊടുത്ത നിർദ്ദേശം പോലീസ് നടപ്പിലാക്കുന്നുവെന്ന് ഉറപ്പുവരുത്താനാണ് മന്ത്രി അവിടെ എത്തിയത്. പരിക്കേറ്റവരെ ആശുപത്രിയിൽ കൊണ്ടുപോകാൻ പോലീസ് തയ്യാറായില്ല. ആംബുലൻസ് അവിടെ ഉണ്ടായിരുന്നിട്ടുപോലും ആ ആംബുലൻസിന്റെ സൗകര്യം പരിക്കേറ്റവർക്ക് ലഭിച്ചില്ല. പരിക്കേറ്റവരെ അഡ്മിറ്റ് ചെയ്യാൻ ആശുപത്രി അധികൃതർ തയ്യാറായില്ല. അക്രമം നടത്തിയ ആളുകൾക്കെതിരെ നിയമപരമായി നടപടിയെടുക്കാൻ ഇതുവരെയും തയ്യാറായിട്ടില്ല. ബഹുമാനപ്പെട്ട മുഖ്യമന്ത്രി മറുപടി പറയുമ്പോൾ പോലീസിന്റെയും മാധ്യമങ്ങളുടെയും ജനങ്ങളുടെയും സാന്നിധ്യത്തിൽ നടന്ന ഈ അക്രമങ്ങളെ അങ്ങ് ന്യായീകരിക്കരുത്. അങ്ങ് ഇത് ന്യായീകരിച്ചാൽ അത് അങ്ങ് ഇരിക്കുന്ന പദവിയോടുള്ള അനാദരവ് ആയിരിക്കും.

(അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ)

മുഖ്യമന്ത്രി (ശ്രീ. പിണറായി വിജയൻ): സർ, വളരെ പ്രധാനപ്പെട്ട ഒരു കാര്യമാണെന്ന് പ്രതിപക്ഷം സൂചിപ്പിച്ച സാഹചര്യത്തിൽ വിശദമായ മറുപടിതന്നെ പറയേണ്ടതുണ്ടെന്നാണ് എനിക്ക് തോന്നുന്നത്. ശിശുക്ഷേമ സമിതിയുടെ ഭരണസമിതി തെരഞ്ഞെടുപ്പ് കഴിഞ്ഞ 16-ാം തീയതി നടത്താനാണ് ഉത്തരവുണ്ടായിരുന്നത്. ശിശുക്ഷേമ സമിതിയുടെ കാര്യങ്ങൾ നമ്മൾ മറന്നുപോകാൻ പാടില്ല. എല്ലാവർക്കും ഓർമ്മയുണ്ടാകുമെന്നാണ് എനിക്ക് തോന്നുന്നത്. ശിശുക്ഷേമ സമിതിയിലെ ദത്തെടുക്കലുമായി ബന്ധപ്പെട്ട് ഒട്ടേറെ ക്രമക്കേടുകൾ നേരത്തേതന്നെ ആരോപിക്കുന്നുണ്ടായിരുന്നു. ശിശുദിന സ്റ്റാമ്പുകളുടെ വിൽപനയിലെ കെടുകാര്യസ്ഥതയും ആ തുക വിനിയോഗിച്ചതിലെ ക്രമക്കേടുകളും ആരോപണവിധേയമാണ്. 37 അനധികൃത നിയമനങ്ങൾ നടന്നു. ഇതിന്റെ അഡ്മിനിസ്ട്രേറ്ററായി തിരുവനന്തപുരം ജില്ലാ കളക്ടറാണ് പ്രവർത്തിച്ചുവന്നത്. അത് ഏത് കാലത്താണെന്ന് ബഹുമാന്യനായ അംഗത്തിന് ഓർമ്മയുണ്ടാകുമെന്നാണ് തോന്നുന്നത്. 2012 മാർച്ച് മാസത്തിലാണ് കളക്ടർ ഇതിന്റെ അഡ്മിനിസ്ട്രേറ്ററായി ചാർജെടുക്കുന്നത്. 2013-ൽ അവിടെയുള്ള റിക്കോർഡുകൾ മോഷ്ടിച്ചുകൊണ്ടുപോയ ഒരു സാഹചര്യമുണ്ടായി. റിക്കോർഡുകൾ മോഷ്ടിച്ചുകൊണ്ടുപോയതിനെതിരെ ക്രിമിനൽ കേസെടുക്കാൻ 2013-ലെ ഗവൺമെന്റ് കളക്ടർക്ക് നിർദ്ദേശം നൽകുന്ന സാഹചര്യവുമുണ്ടായി. 2015-ൽ ജില്ലാ കളക്ടർ ഡി.ജി.പി.-ക്ക് കത്ത് നൽകുന്ന നിലയുമുണ്ടായി. 2015 മാർച്ച് 9-ന് പുതിയ രജിസ്റ്ററിൽ 868 അംഗങ്ങളെ ചേർത്തുകൊണ്ട്, രജിസ്റ്റർ കൈമാറുന്ന നിലവന്നു. അതൊരു അതൃപ്തകരമായ രജിസ്റ്ററാണ്. എങ്ങനെയാണ് അങ്ങനെയൊരു രജിസ്റ്റർ വന്നതെന്ന് ബഹുമാനപ്പെട്ട അംഗത്തിന് നല്ലതുപോലെ അറിയാമെന്നാണ് തോന്നുന്നത്. രജിസ്റ്ററിൽ ഓരോ ആളിന്റെയും പേരിനനുസരിച്ച് ഫോട്ടോ ഒട്ടിക്കണം. പക്ഷേ ആ

രജിസ്റ്ററിൽ പല അംഗങ്ങളുടേയും പേരിനേറെ അവരുടെ ഫോട്ടോയല്ല ഉണ്ടായിരുന്നത്. കറേപേർക്ക് ഫോട്ടോ തന്നെയുണ്ടായിരുന്നില്ല. പേരും വയസ്സും ജനനത്തീയതിയുമൊക്കെ വൈറ്റ്നർ ഉപയോഗിച്ച് തിരുത്തിയിട്ടുണ്ടായിരുന്നു. രജിസ്റ്ററിന്റെ ന്യൂനത റിട്ടേണിംഗ് ഓഫീസർതന്നെ ബഹുമാനപ്പെട്ട ഹൈക്കോടതിയുടെ മുന്നിൽ ചൂണ്ടിക്കാണിച്ചിട്ടുണ്ട്. പുതിയതായി അംഗത്വം നേടിയവരുടെ കൂട്ടത്തിലാണോ ബഹുമാനപ്പെട്ട മെമ്പറന് എനിക്കറിയില്ല. ബഹുമാന്യനായ എം. വിൻസെന്റ് ഈ 868 പേരിൽ ഉൾപ്പെട്ടതാണോയെന്ന് എനിക്ക് അറിയില്ല. പലരുടേയും അവസ്ഥ വളരെ വിചിത്രമാണ്. അങ്ങനെ അംഗങ്ങളായവരുടെ പേര് എന്റെ കയ്യിലുണ്ട്. അത് ഇവിടെ പറയാൻ ആഗ്രഹിക്കുന്നില്ല. ഇലക്ഷൻ നോട്ടീഫിക്കേഷന്റെ ഭാഗമായി അവർക്ക് കത്തുകളയച്ചപ്പോൾ മേൽവിലാസമില്ലെന്നുപറഞ്ഞ് തിരികെ വന്നു. ഈ കത്ത് കിട്ടിയപ്പോൾ, നിരവധി ആൾക്കാർ 'ഇവിടെ അംഗമായത് ഞാനറിഞ്ഞുകൊണ്ടല്ല, ഞാൻ അറിഞ്ഞില്ല' എന്നുപറയുന്ന നിലയുണ്ടായി. പലരുടേയും വയസ്സും ജനനത്തീയതിയുമില്ല. ഏത് സ്റ്റാൻഡിംഗ് കമ്മിറ്റിയിലാണ് അംഗീകാരം ലഭിച്ചതെന്ന് ഇതിന്റെ ഭാഗമായി രേഖപ്പെടുത്തണം. ആ കോളത്തിൽ ഒരു തീയതിയും എഴുതിയിട്ടില്ല. ഈ തെരഞ്ഞെടുപ്പ് രംഗത്ത് മുന്നണിപ്പോരാളികളായി നിന്ന രണ്ടുപേരുണ്ടല്ലോ; അവരുടെ പേര് ഞാൻ പറയുന്നില്ല. ആ രണ്ടുപേർ ആരായിരുന്നുവെന്ന് എല്ലാവർക്കുമറിയാമല്ലോ, അറിയില്ലേ, സുനിൽ സി. കര്യം, ചെമ്പഴന്തി അനിലം. അവർ രണ്ടുപേരും ആ തെരഞ്ഞെടുപ്പുദിവസം അങ്ങോട്ട് പോയിട്ടേയില്ല. എന്തുകൊണ്ടാണ് ഇങ്ങനെയുള്ള പ്രമുഖ നേതാക്കൾപോലും എത്താതിരുന്നത്? 2004-ൽ പണാപഹാരണമുൾപ്പെടെ നിരവധി വിജിലൻസ് കേസുകൾ ചിലരുടെ പേരിലുണ്ടായിട്ടുണ്ട്. അങ്ങനെയുള്ള ഒരാളെ വിശ്വസിച്ചു വോട്ട് ചെയ്യാൻ പോയാലുണ്ടാകുന്ന നാണക്കേടോർത്ത് പലരും പോയില്ല എന്നതാണ് വസ്തുത. അത് മനസ്സിലാക്കിത്തന്നെയായിരിക്കണം ബഹുമാനപ്പെട്ട പ്രതിപക്ഷ നേതാവ് ഇതിൽനിന്നും മാറി, ഇതിൽ അംഗത്വം ഏറ്റെടുക്കാൻ തയ്യാറായ ശ്രീ. എം. വിൻസെന്റിനെ ഈ വിഷയം ഇവിടെ ഉന്നയിക്കാനുള്ള ഉത്തരവാദിത്വം ഏൽപ്പിച്ചതെന്നാണ് ഞാൻ കരുതുന്നത്. അത്രയും ഔചിത്യം പ്രതിപക്ഷ നേതാവ് കാണിച്ചത് നന്നായി എന്നുതന്നെയാണ് എന്റെ അഭിപ്രായം. ശ്രീ. എം. വിൻസെന്റ് ചാവേറൊന്നുമല്ല. അദ്ദേഹം അവിടെ അംഗമാണെന്ന് ഓർക്കണം. ആ അംഗത്വം എപ്പോൾ എടുത്തതാണെന്ന് അദ്ദേഹം വെളിപ്പെടുത്തിയാൽ മാത്രമേ മനസ്സിലാകൂ.

ശ്രീ. എം. വിൻസെന്റ്: സർ, ബഹുമാനപ്പെട്ട ഹൈക്കോടതി അംഗീകരിച്ച ലിസ്റ്റാണ്.

ശ്രീ. പിണറായി വിജയൻ: സർ, സ്വകാര്യപ്രസ്സിലാണ് ശിശുദിന സ്റ്റാമ്പ് അച്ചടിച്ചത്, അതിന്റെ കണക്കില്ല. ഇതാണ് അവിടത്തെ പഴയ അവസ്ഥ. അതുപോലെ ജോർദ്ദാനിലേയ്ക്ക് കുഞ്ഞിനെ ദത്തുകൊടുത്തത്, സാധാരണഗതിയിൽ വിദേശരാജ്യങ്ങളിലേക്ക് ദത്തുകൊടുക്കുമ്പോൾ കേന്ദ്ര ഗവൺമെന്റിന്റെ അംഗീകാരമടക്കം വേണം. അത്തരത്തിലുള്ള നടപടിക്രമങ്ങളൊന്നും ഇതിലൊന്നും പാലിച്ചിട്ടില്ലെന്നുള്ളതാണ് വസ്തുത. ഹൈക്കോടതിയുടെ വിധി മാനിച്ചുകൊണ്ടാണ് അവിടെ തെരഞ്ഞെടുപ്പ് നടന്നത്. ഹൈക്കോടതി പറഞ്ഞിരുന്നത് വെവ്വേറെ ബോക്സുകളിൽ, തിരുവനന്തപുരം പ്രിൻസിപ്പൽ ജില്ലാ ജഡ്ജിയുടെ കസ്റ്റഡിയിൽ ഈ ബോക്സുകൾ വയ്ക്കണമെന്നാണ്. ആദ്യമുള്ള യഥാർത്ഥ വോട്ടർമാരുണ്ട്, പിന്നെ ഒരു ദിവസം മായാവിദ്യയിലൂടെ വന്ന വോട്ടർമാരുമുണ്ട്. ആ രണ്ട് വിഭാഗം വോട്ടർമാരും വോട്ട് ചെയ്യുന്നത് പ്രത്യേകം പ്രത്യേകം സൂക്ഷിക്കണമെന്നാണ് ബഹുമാനപ്പെട്ട ഹൈക്കോടതി പറഞ്ഞത്. ആകെ 590 വോട്ടർമാരാണ് വോട്ട് രേഖപ്പെടുത്തിയത്. ശ്രീ. വി. ജി. അരുണിനെയാണ് റിട്ടേണിംഗ് ഓഫീസറായി നിശ്ചയിച്ചത്. അദ്ദേഹത്തിന്റെ കൃത്യമായ നിരീക്ഷണമുണ്ടായിരുന്നു. വോട്ട് സമാധാനപരമായി നടന്നിട്ടുണ്ട്. ഒരു പ്രശ്നവും അവിടെ ഉണ്ടായിട്ടില്ല. അത് ജനാധിപത്യപരമായി തന്നെയാണ് നടന്നത്. ഒരു തരത്തിലുള്ള ബൂത്ത് കയ്യേറ്റമോ മറ്റ് അതിക്രമങ്ങളോ അവിടെയുണ്ടായിട്ടില്ല. രണ്ട് വിഭാഗത്തിലുള്ള പോളിംഗ് ഏജൻ്റ്മാർ അവിടെയുണ്ടായിരുന്നു. അവർ തമ്മിൽ ചെറിയ വാക്കുതർക്കങ്ങളൊക്കെയുണ്ടായിട്ടുണ്ട്. അതൊഴികെ മറ്റൊരു തരത്തിലുള്ള അസ്വാഭാവികതകളും പോളിംഗ് സ്റ്റേഷനിലുണ്ടായിട്ടില്ല. ഈ തെരഞ്ഞെടുപ്പ് സംബന്ധിച്ച് അട്ടിമറി നടന്നുവെന്ന യാതൊരുവിധ റിപ്പോർട്ടും റിട്ടേണിംഗ് ഓഫീസർക്കു മുമ്പാകെയോ ബഹുമാനപ്പെട്ട ഹൈക്കോടതിയിലോ സർക്കാരിലോ സമിതി അഡ്മിനിസ്ട്രേറ്ററായ തിരുവനന്തപുരം ജില്ലാ കളക്ടർ മുമ്പാകെയോ നേരത്തെ ഉണ്ടായിരുന്നില്ല. എന്നാൽ ഇന്നലെയോ മറ്റോ ഒരു പരാതി ഉയർന്നിട്ടുണ്ടെന്നാണ് തോന്നുന്നത്. ഹൈക്കോടതിയുടെയും റിട്ടേണിംഗ് ഓഫീസറുടെയും ഉത്തരവുകൾ പ്രകാരമാണ് പോലീസ് ഇവിടെ കൃത്യനിർവ്വഹണം നടത്തിയിട്ടുള്ളത്. കൃത്യതയോടെ ശിശുക്ഷേമ സമിതിയുടെ പ്രവർത്തനം തുടർന്നുകൊണ്ടുപോകാനുള്ള നടപടികൾ തന്നെയാണ് ഗവൺമെന്റ് സ്വീകരിക്കുന്നത്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ശിശുക്ഷേമ സമിതിയിലെ ഒരു അംഗവും തിരുവനന്തപുരത്തുനിന്നുമുള്ള എം.എൽ.എ.-യുമായ ശ്രീ. എം. വിൻസെന്റ് സബ്മിഷൻ അവതരിപ്പിക്കണമെന്ന് ആഗ്രഹം പ്രകടിപ്പിച്ചതുകൊണ്ടാണ് ഞാൻ ഇതിൽനിന്നും മാറിയത്. അല്ലാതെ ഞാൻ ഈ

സബ്മിഷനിൽ നിന്നും ഒഴിഞ്ഞുമാറിയതല്ല. അവിടെ ക്രമക്കേടുണ്ടെങ്കിൽ ബഹുമാനപ്പെട്ട മുഖ്യമന്ത്രിക്ക് അന്വേഷിക്കാം. ഇവിടെ അതിനൊന്നും ആർക്കും എതിർപ്പില്ല. പക്ഷേ ഒരു തെരഞ്ഞെടുപ്പ് നടക്കുമ്പോൾ ഒരു സംസ്ഥാനത്തെ മന്ത്രിയും മേയറും അവിടെ ചെന്നുനിൽക്കുന്നതും അവിടെ വന്ന കോൺഗ്രസ് പ്രവർത്തകരെ മർദ്ദിക്കുക, അവരെ അവിടെനിന്നും അടിച്ചോടിച്ചുവിടുക ഇതൊന്നും ജനാധിപത്യ സംവിധാനത്തിന് ചേർന്ന നടപടിയല്ല. ഗവൺമെന്റ് അതിന് പ്രോത്സാഹനം കൊടുക്കുന്നത് ശരിയല്ല. അതിൽ ശക്തമായി ഞാൻ പ്രതിഷേധിക്കുകയാണ്. അങ്ങേയ്ക്ക് എന്ത് വിധത്തിലുള്ള അന്വേഷണവും നടത്താം. കുറ്റക്കാരുണ്ടെങ്കിൽ കണ്ടെത്തി അവരെ മാതൃകാപരമായി ശിക്ഷിക്കാം. അതിനൊന്നും ഇവിടെ ആർക്കും എതിർപ്പില്ല. പക്ഷേ ഒരു തെരഞ്ഞെടുപ്പ് നടക്കുമ്പോൾ ഇത്തരം ജനാധിപത്യവിരുദ്ധമായ നടപടികൾ ഒരിക്കലുമുണ്ടാകാൻ പാടില്ലാത്തതാണ്. അതിൽ ശക്തമായ പ്രതിഷേധം ഞാൻ രേഖപ്പെടുത്തുകയാണ്.

മി. ഡെപ്യൂട്ടി സ്പീക്കർ: ഇതിൽ വ്യക്തിപരമായ പരാമർശമുള്ളതിനാൽ ബഹുമാനപ്പെട്ട വൈദ്യുതിയും ദേവസ്വവും വകുപ്പുമന്ത്രിക്ക് സംസാരിക്കാവുന്നതാണ്.

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, ബഹുമാനപ്പെട്ട പ്രതിപക്ഷനേതാവ് ശ്രീ. എം. വിൻസെന്റ് എം.എൽ.എ. പറയുന്നതുപോലെ പറയരുത്. തെരഞ്ഞെടുപ്പ് നടന്നപ്പോൾ അവിടെ എന്തിനാണ് പോയതെന്ന് ഞാൻ പറയാം, എന്നാലല്ലേ അത് മനസ്സിലാകുകയുള്ളൂ. ശിശുക്ഷേമ സമിതി ഒറ്റപ്പെട്ട സ്ഥലത്തുനിൽക്കുന്ന ഒരു ഓഫീസല്ല. അതിന് നേരെ എതിരെ കെ.എസ്.റ്റി.എ.-യുടെ സംസ്ഥാന സമിതി ഓഫീസുണ്ട്. അവിടെ അന്ന് ഒരു ക്യാമ്പ് നടക്കുന്നുണ്ടായിരുന്നു. വിദ്യാഭ്യാസ വിചക്ഷണനും ഇരുപത്തിനാല് മണിക്കൂറും വിദ്യാഭ്യാസത്തെക്കുറിച്ച് മാത്രം ചിന്തിക്കുന്ന വിദ്യാഭ്യാസ വകുപ്പുമന്ത്രിയും ഞാനും ഒരുമിച്ചാണ് ആ ക്യാമ്പിൽ പങ്കെടുത്തത്. ഞങ്ങൾ രണ്ടുപേരും ഒരുമിച്ച് ആ ക്യാമ്പിൽ പങ്കെടുക്കുകയായിരുന്നു. ചിരിച്ചുകളയാനുള്ളതല്ല പ്രതിപക്ഷനേതാവേ, സംസ്ഥാനം കണ്ട വലിയ കൊള്ളയുടെ ചുരുളഴിയാൻ പോകുകയാണ്. അതിനകത്ത് നിങ്ങൾ പെടാതിരിക്കാൻ ശ്രദ്ധിക്കുക. അതാണ് നല്ലത്. ശിശുക്ഷേമ സമിതി മാത്രമല്ല, റെഡ്ക്രോസ്, ശിശുക്ഷേമ സമിതി തുടങ്ങിയ സ്ഥാപനങ്ങൾ എങ്ങനെയാണ് കൊള്ളയടിക്കുന്നത് എന്നതിനെ സംബന്ധിച്ച് നിങ്ങൾ അറിയാൻ പോകുകയാണ്. അതിൽ തലയിടാതിരിക്കുകയാണ് നിങ്ങൾക്ക് നല്ലത്..... (ബഹളം).....

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്.....

ശ്രീ. കടകംപള്ളി സുരേന്ദ്രൻ: സർ, ഞാൻ പ്രതിപക്ഷനേതാവെന്നോടുള്ള സ്നേഹംകൊണ്ട് പറഞ്ഞതാണ്. അങ്ങനെ കണക്കാക്കിയാൽ മതി..... (ബഹളം) .....

11.00 AM]

### 3. നിർമ്മാണരംഗത്തെ പ്രതിസന്ധി

ശ്രീ. രാജ എബ്രഹാം: സർ, ചെറുകിട സ്വകാര്യ കെട്ടിട നിർമ്മാണ കരാറുകാരുടെ ഏക സംഘടനയാണ് പ്രൈവറ്റ് ബിൽഡിംഗ് കോൺടാക്ടേഴ്സ് അസോസിയേഷൻ. രണ്ടുമൂന്നുകാര്യങ്ങളാണ് പറയാനുള്ളത്. ഒന്ന്, നിർമ്മാണ വസ്തുക്കളുടെ അനിയന്ത്രിതമായ വിലക്കയറ്റം തടയുക. രണ്ട്, നിർമ്മാണ വസ്തുക്കൾ സബ്സിഡി നിരക്കിൽ ബി.പി.എൽ. കുടുംബങ്ങൾക്ക് വിതരണം ചെയ്യുക, ഇവയുടെ വിതരണം സഹകരണ സ്ഥാപനങ്ങൾവഴി നടത്തുക. മൂന്ന്, ഈ മേഖലയിലെ കരാറുകാർക്ക് ലൈസൻസ് ഏർപ്പെടുത്തുക. നാല്, ഈ മേഖലയെ വ്യവസായമായി അംഗീകരിക്കുക. അഞ്ച്, ഇവർക്ക് ക്ഷേമനിധി നൽകുക. ഇക്കാര്യങ്ങൾ അടിയന്തരമായി നടപ്പാക്കിത്തരണമെന്ന് അഭ്യർത്ഥിക്കുന്നു.

വ്യവസായവും സ്പോർട്സും വകുപ്പുമന്ത്രി (ശ്രീ. ഇ. പി. ജയരാജൻ): സർ, ബഹുമാനപ്പെട്ട രാജ എബ്രഹാം ഇവിടെ പറഞ്ഞിരിക്കുന്നത് വ്യത്യസ്തങ്ങളായ കാര്യങ്ങളാണ്. യഥാർത്ഥത്തിൽ അത് വിശദമായി ചർച്ചചെയ്യേണ്ട വിഷയങ്ങളാണ്. പക്ഷേ എഴുതിത്തന്ന ഒറ്റവാചകത്തിന്റെ അടിസ്ഥാനം കെട്ടിട നിർമ്മാണത്തിനാവശ്യമായ കരിങ്കല്ല്, വെട്ടുകല്ല്, മണൽ, ഇഷ്ടികച്ചെളി എന്നിവ ഖനനം ചെയ്യുന്നതിന് സാധിക്കുന്നില്ല, കെട്ടിടനിർമ്മാണ രംഗത്ത് പ്രതിസന്ധിയുണ്ട് എന്നാണ്. മറ്റ് കാര്യങ്ങൾ പ്രത്യേകമായി പ്രതിപാദിക്കേണ്ടതാണ്. ഇവിടെ നിർമ്മാണരംഗത്ത് പ്രത്യേകിച്ച് ഖനനരംഗത്തുള്ളത് 2015-ലെ കേരള മൈനർ മിനറൽസ് കൺസെഷൻ ചട്ടങ്ങൾ പ്രകാരമുള്ള ആകൃത്ത്. 1957-ലെ മൈനർ ആന്റ് മിനറൽസ് (ഡെവലപ്മെന്റ് ആന്റ് റെഗുലേഷൻ) ആക്ടിലെ 15-ാം വകുപ്പുപ്രകാരം സംസ്ഥാന സർക്കാരിന് നൽകിയ അധികാരം ഉപയോഗിച്ചു കൊണ്ടാണ് കേരള മൈനർ മിനറൽസ് കൺസെഷൻ ചട്ടങ്ങൾ സംസ്ഥാന സർക്കാർ ഉണ്ടാക്കിയിട്ടുള്ളത്. എന്നാൽ ഈ ചട്ടം അനുസരിച്ച് 2006-ലെ എൻവയോൺമെന്റൽ ഇംപാക്ട് അസസ്സ്മെന്റ് നോട്ടീഫിക്കേഷനിലെ ഷെഡ്യൂൾ-1 പ്രകാരം എല്ലാ ഖനന പ്രവൃത്തികൾക്കും പാരിസ്ഥിതികാനുമതി അനിവാര്യമാണ്. എന്നാൽ 5 ഹെക്ടറിൽ താഴെയുള്ള സ്ഥലത്തുനിന്ന് ചെറുകിട ധാതുക്കളായ